



Torrijiet minn San Tumas saż-Żejtun

- Il-Perit Ruben Abela, President ta' Wirt iż-Żejtun

Il-kosta tax-Xlokk ta' Malta kienet waħda esposta sew u spiss intużat mill-furbani u l-qawwa Torka biex jinżlu fuq artna. Dokumentazzjoni storika turi li fl-Assedju l-Kbir tal-1565, it-Torok imbarkaw mill-bajjiet ta' dawn l-inħawi u l-ewwel glieda li sehhet bejn it-Torok u l-Kavallieri saret f'Hal Ġwann. Izda dan il-periklu għar-residenti tal-Cappella Sancta Caterina kien imur għal żmien ferm qabel l-Assedju l-Kbir.

Il-Cappella Sancta Caterina, sa qabel l-1615 kienet tinkludi ix-xaqliba kollha tax-Xlokk ta' Malta, jiġifieri mis-swar tal-Kottonera, għax-Xgħajra, Wied il-Għajn, Haż-Żabbar, iż-Żejtun, Hal Ghaxaq, Marsaxlokk u Delimara sal-Bajja ta' San Ġorġ. Nafu li fl-1436, il-Knisja l-Qadima ta' Santa Katarina, kienet diġa' parroċċa ta' dawn l-inħawi, u din kienet mibnija preċiżament fl-oġhla parti tax-Xlokk ta' Malta. Fil-perjodu medjovali, qabel il-miġja tal-Ordni ta' San Ġwann, il-harsien tal-kosta kien fdat f'idejn id-Dejma li kienet magħmula mir-residenti rġiel ta' kull raħal. Kull riġment kien responsabbli fil-harsien ta' parti speċifika tal-kosta, hekk per eżempju ż-Żwieten minn Hal Biżbut, Hal Ġwann u Bisqallin kienu responsabbli fil-harsien tal-kosta mill-Bajja ta' San Tumas sal-Bajja ta' Marsaxlokk, barra l-obligu wkoll li jharsu l-Forti Sant' Anglu. Ta' min isemmi informazzjoni misjuba mill-Professor Stanley Fiorini fl-Arkivju tal-Vatikan¹ fejn sab referenza għal bini ta' torri qrib il-knisja parrokkjali sa mill-1464. Mhux magħruf eżatt fejn seta' kien dan it-torri, izda jingħad li wara li tkabbret il-knisja bejn l-1590 u l-1610, din bdiet tintuża fil-harsien u d-difiża tal-kosta tax-Xlokk. Jingħad li minn fuq il-bejt tal-knisja kienu jitwasslu sinjali permezz ta' hgejjeġ biex jagħrfu lill-Imdina li kien se jsir xi żbark jew attakk fix-xaqliba tax-Xlokk ta' Malta. Hekk ġara fl-1614, erba' snin biss wara li tlesta x-xogħol fuq il-bini tal-kappellun fuq in-naħa tax-Xlokk tal-knisja. Kien kmieni filgħodu, f'jum il-Ħadd tas-6 ta' Lulju li ntlemtet il-flotta Torka riesqa lejha Malta. Dawn l-ewwel ippruvaw jidhlu fil-Bajja ta' Marsaxlokk, izda minn hemm ġew sparati l-kanuni minn fuq it-Torri ta' San Luċjan li kien għadu kemm inbena. Wara dawru r-rotta u żbarkaw fil-Bajja ta' San Tumas, fejn sa dak iż-żmien ma kien hemm ebda torri jew fortifikazzjonijiet oħra biex iħarsu l-art.

Kien wara dan il-ħbit li l-Gran Mastro Aloff de Wignacourt, li kien diġa' bena t-Torri San Luċjan, beda jibni t-Torri ta' San Tumas, preċiżament ftit metri 'l bogħod minn fejn

ikompli f'pagna 20


sar l-inżul tat-Torok f'dik is-sena stess. Ir-raba' li kien hemm bejn ix-xatt fil-Bajja ta' San Tumas u ż-żoni abitati ta' Bisqallin u Hal Biżbut kien jinħadem mir-raħħala u l-bdiewa Żwieten. Minkejja l-bini tat-Torri ta' San Tumas, dan ir-raba' kien baqa' espost għas-serq u tkissir li kien isir minn furbani u hallelin tal-baħar, li meta kien ifettlilhom, kienu jinżlu l-art biex jisirqu u jaħarqu dak li jsibu. Huwa għalhekk li f'dawn l-inħawi insibu akbar konċentrazzjoni ta' torrijiet privati f'Malta.

Jekk nibdew minn Wied il-Għajn, fil-wied li jwassal għall-Magħluq, insibu t-Torri tal-Buttar. Dan għad għandu t-taraġ fuq barra quddiemu, li jwassal għad-daħla tat-torri li tinsab fil-ġholi u li originarjament kont taqşam għalih minn fuq pond. Dan it-torri kien għand il-familja ta' Barbetta li għandhom ir-raba' madwaru. Ftit 'il fuq minnu, man-naħa l-oħra tat-triq, mohbi wara blokka appartamenti, insibu t-Torri ta' Ġomu tal-Gardiel.

Jekk naqbdu t-triq lejn iż-Żejtun, l-ewwel ma niltaqgħu huwa mat-Torri Mamo, torri uniku fl-għamla tiegħu. Dan għaliex huwa mfassal fuq salib ta' Sant' Andrija. Minn ġewwa dan it-torri għandu arkitettura mill-isbaħ. Kien inbena mill-familja Mamo fl-1657 li wkoll bniet il-knisja ta' San Gejtanu li tinsab ftit 'il fuq minnu. Illum dan it-torri tiehu ħsiebu Din l-Art Helwa u jifetaħ biex ikun jista' jżuru l-pubbliku.




Torri Mamo



Torri Mamo minn ġewwa


Hekk kif naqbzū l-Knisja ta' San Gejtanu, naslu f'kisra fit-triq. Jekk flok inkomplu fi triqitna lejn iż-Żejtun, nikseru fuq ix-xellug u ninżlu n-niżla, faċċata tagħna, wara xi rziezet, nilmħu torri ieħor. It-Torri tal-Mozz, kif inhu magħruf, huwa wiehed dejjaq u għoli u filh gallerija b'saljaturi goffi li fuq il-blata tal-bieb li jagħti għaliha għadna nistgħu naraw imnaqqxa l-kliem "Die 22 Mensis Octobris 1628". B'hekk jidher li dan it-torri nbena fl-1628.



Torri tal-Mozz - Kitba fuq il-bieb



Torri tal-Mozz



Torri tal-Mozz minn tahtu

Jekk inkompli fi triqitna 'l fuq lejn iż-Żejtun, u naqbzū l-Knisja ta' Santa Marija ta' Ħal Tmin, wara l-irziezet, b'aċċess minn sqaq li jinsab fi Triq Streġnu, insibu torri ieħor li aktarx ukoll imur lura għall-ewwel nofs tas-Seklu 17. Dan huwa magħruf bħala t-Torri tal-Kwies. Jidher li qrib ħafna ta' dan it-torri kien hemm torri ieħor li kien inbena minn Klement Tabone fl-1603. Dan it-torri kien twaqqa' maż-żmien, iżda go kamra f'għalqa jidhru xi ġebel li aktarx kienu jiffurmaw parti minn dan it-torri. Fil-fatt għad hemm ġebli li fuqha jidher l-annu '1603' minqax, kif ukoll ġebli oħra bl-arma tal-kunjom Tabone fuqha.



Torri tal-Kwies

Fejn il-Knisja ta' Sant' Antnin, li hemm fit 'il bogħod mit-triq tar-Ramla u li tidher mill-impjant ta' Sant' Antnin, kien hemm torri ieħor li kellu l-harrigġiet għall-mishun. Dan sfortunatament iġġarraf u matul dawn l-aħħar snin tneħhew kull traċċi tiegħu. Jidher ukoll li f'Ħal Biżbut kien hemm żewġ torrijiet oħra li kienu jidhru fuq mappa tal-1551, iżda li llum intilfu².

'Il ġewwa fil-qalba tal-bini u qrib iċ-ċentru taż-Żejtun għadna nsibu żewġ binjiet li jingħad li kienu jservu bħala torrijiet ukoll. Wieħed minnhom huwa t-Torri Vendome li nsibu fi Triq San Pawl u li nbena mill-Inġinier Militari Philippe de Vendome li kien il-Prijur ta' Franza. Dan

ikompli f'paġna 22



Annju minn torri ta' Klement Tabone li twaqqa



Arma tal-Familja Tabone

imur lura għall-bidu tas-Seklu 17. Il-bini l-iehor insibuh fi Triq San Girgor, faċċata tad-Domus, u li llum iservi bhala Ċentru tal-Arti u Artiggjanat. Fuq din il-binja hemm is-salib bi tmien ponot.

Hawn tintemm id-dawra tagħna u ż-żjara hafifa li għamilna lil dawn il-binjiet li kienu jharsu, jindokraw u jiproteġu liż-Żwieten li għexu fi żminijiet ta' biża' kontinwu barra l-faqar u x-xogħol iebes li kellhom. Huma telqu u wħud mill-binijiet li tellgħu erba' sekli ilu għadhom hemm, iżda bi ffit jew xejn apprezzament min-naħa tagħna.

Referenzi

- ¹ FIORINI, S. (2014), The South East of Malta and its defence up to 1614, f'*The Turkish Raid of 1614*. Wirt iż-Żejtun. p.p. 82 – 93.
- ² VELLA, E.B. (1927), *L-Istorja taż-Żejtun u Marsaxlokk*. p. 60.

Jamon Cycles
IMPORTERS AND WHOLESALERS — TRADING

Jesmond Seguna

20 Triq il-Qadi, Zejtun

7972 9069 / 2766 2535 / 2701 9960

WWW.JAMONCYCLES.COM - jamoncycles@europe.com